

*śrīḥ*  
*śrīmatē rāmānujāya namaḥ*  
*śrīmatē nigamāntamahādēśikāya namaḥ*

*śrīvaṅśaṭhakōpa śrīnārāyaṇayatīndra mahādēśikaiḥ viracitam*

**॥ śrīvīrarāghavamāṅgalam ॥**

*This document has been prepared by*

*Sunder Kidāmbi*

*with the blessings of*

*śrī raṅgarāmānuja mahādēśikan*

*His Holiness śrīmad āṇḍavan śrīraṅgam*

śrīḥ

śrīmatē rāmānujāya namaḥ

śrīmatē nigamāntamahādēśikāya namaḥ

## ॥ śrīvīrarāghavamāṅgalam ॥

śrīkiṅṛha purādhīsaṃ svarṇavallī samanvitam |  
śālihōtramunērvandyaṃ vīrarāghavamāśrayē || 1 ||

maṅgalaṃ rāghavēndrāya madhukaiṭabhahāriṇē |  
vīrarāghava ! vaidyāya tubhyaṃ bhavatu maṅgalam || 2 ||

śālihōtrasadāvandya caraṇadvayaśōbhinē |  
śritānāmārtināśāya raghuśrēṣṭhāya maṅgalam || 3 ||

vijayākhyā vimānē'tra vihāramupajagmuṣē |  
śārṅgiṇē śēṣatalpāya sundarāyāstu maṅgalam || 4 ||

gambhīra vipulāṃsāya viśālōttuṅgavakṣasē |  
ājānubāhavē tubhyaṃ dhīrōdāttāya maṅgalam || 5 ||

śālihōtra śirōnyasta dakṣiṇaśrīkarāya tē |  
bhaktavatsalarāmāya citralīlāya maṅgalam || 6 ||

nābhīnalinasañjāta vāṇīhṛdayahāriṇaḥ |  
praṇavārthōpadēṣṭrē tē svāminē mama maṅgalam || 7 ||

divyacandana karpūra kuṅkumālaṅkṛtāya tē |  
divyāpsarōgaṇairnityaṃ sēvitāyāstu maṅgalam || 8 ||

indīvaradalaśyāmasukumāra suvarṣmaṇē |  
tuṅganāsālasadgaṇḍa bhrūvilāsāya maṅgalam || 9 ||

vilasaccandrikātulya smitaśōbhiśubhānana |  
vasumatyāsamētāya tubhyaṃ bhavatu maṅgalam || 10 ||

kandarpakōṭilāvaṇya jaganmōhanarūpiṇē |  
vēdavēdānta vēdyāya sadā bhavatu maṅgalam || 11 ||

prātarudyatsahasrāṃśusadṛśā svēna tējasā |  
kiṅgēhamaṇḍanāyāstu mahārājāya maṅgalam || 12 ||

nityairmuktaissadābhaktaiḥ sēvyamānapadābja ! tē |  
vikṣāraṇya nivāsaśrīdvirēphāyāstu maṅgalam || 13 ||

śrīvaikuṅṭhaṃ parityajya hṛttāpadhvaṃsinītaṭē |  
śraddhayā ramamāṇāya mahādhīrāya maṅgalam || 14 ||

parakālamahīsāra divyasūri nutāya tē |  
puṃsāṃ mōhanarūpāya kiṅgrhēsāya maṅgalam || 15 ||

ādivaṅśaṭhakōpādiyativaryastutāya tē |  
vīrarāghava vaidyāya nityaśrīrnityamaṅgalam || 16 ||

iti nārāyaṇākhyēna śaṭhajidyōginā kṛtam |  
maṅgalaṃ kiṅgrhēsasya paṭhatāmastu maṅgalam || 17 ||

|| iti śrīvīrarāghavamaṅgalaṃ samāptam ||